

Tíðindi til føroyingar uttanlanda stuðla av tí føroysku sjómanskirkjuni.

---

Danjal av Rana 03.01.2016 (14:30)

### **Minni vindur týsdagin**

Eitt brúgvalag kemur inn yvir Føroyar av suðri. Síðani streymar kaldari luft við kava- ella vátaslettingsælum inn yvir Føroyar av eystri og seinni landnyrðingi og norðri.

Í dag verður strúkur í vindi upp í skrið av landsynningi og eystri, 13 til 18 m/s, sum makar nakað út á náttina. Tað verður yvirhøvur skýggjað, men regn av og á. Hitin um 5 stig.

Mánadagin verður strúkur í vindi upp í skrið av eystri, 13 til 18 m/s sum makar niður í andøvs gul upp í ein strúk, 8 til 13 m/s. Yvirhøvur skýggjað og ælaveður, seinni turt og kanska sólglostrar. Hitin um 4 stig. Um kvøldið makar hann vindin og út á náttina verður lot til andøvs gul av eystri og landnyrðingi, 2 til 7 m/s. Samdrigið og fyri tað mesta turt, men kalt, úr tveimum kuldastigum upp í fyra hitastig.

Týsdagin verður lot til andøvs gul av landnyrðingi og landsynningi, 2 til 7 m/s. Samdrigið og yvirhøvur turt. Hitin millum 2 og 5 stig, um náttina millum trý kuldastig og fyra hitastig.

Mikudagin verður lot til andøvs gul av eystri, 2 til 7 m/s, men út á dagin øtlar hann vindin av landsynningi upp í stívt andøvs gul upp í hvassan vind, 10 til 15 m/s. Hitin fer upp í millum 4 og 8 stig. Sum frá líður skýggjað og vátaslettingur ella regn. Um kvøldið og náttina skýggjað og regn ella møguliga vátaslettingur, hvassur vindur upp í skrið av eystri og landsynningi, 15 til 20 m/s. Hitin millum 2 og 5 stig.

Hósdagin verður hvassur vindur upp í skrið av eystri, 15 til 20 m/s, sum makar niður í stívt andøvs gul upp í hvassan vind, 10 til 15 m/s. Yvirhøvur skýggjað og ælaveður, sum frá líður vátaslettingur og kavi. Hitin um dagin millum 2 og 5 stig, um náttina niður mót frostmarkinum.

Fríggjadagin verður stívt andøvs gul upp í hvassan vind av landnyrðingi, 10 til 15 m/s, sum snarar í ein norðan og makar niður í gul til stívt andøvs gul, 5 til 10 m/s Samdrigið og vátaslettings- ella kavaæl og hitin millum tvey kuldastig og trý hitastig.

In.fo

---

### **3.770 flóttar druknaðu í Miðjarðarhavinum í 2015**

Ein nýggj uppgerð, sum the International Organization for Migration (IOM), hevur gjørt, vísir, at 3.770 flóttarfólk og tilflytarar í 2015 druknaðu undir royndum at sleppa inn í ES umvegis Miðjarðarhavið. April 2015 var mánaðurin við teimum flestu deyðu – tá druknaðu 1.250 fólk í Miðjarðarhavinum. Av teimum fórust 800, tá eitt ovfyllt skip koppaði út fyri libysku strondini. Bert 28 persónar komu frá vanlukkuni á lívi.

Talið á druknaðum í 2015 fer uppum eina líknandi uppgerð fyri 2014. Tá druknaðu 3.017 fólk undir royndum at koma sær tvørturum Miðjarðarhavið fyri at sleppa inn í ES.

Donsk handilsskip bjargaðu í 2015 túsundtals bátaflóttum í Miðjarðarhavinum.

Kelda: IOM

Antares.fo

---

### **ES væntar enn eit trupult ár**

2015 var eitt kreppuár fyri Evropa. Meira enn ein miljón migrantar og flóttar komu til Evropa. Í París vóru tvær stórar yvirgangsatsóknir. Grikkaland fór nærum á húsagang. Viðurskiftini við Russland versnaðu upp aftur meira.

Útlitini fyri 2016 boða ikki frá stórvegis broytingum.

- Vit ganga truplum tíðum á mæti, sigur hollenski forsætisráðharrin Mark Rutte.

- Nógv flóttarfólk koma til Evropa, sum eisini er hótt av víðgongdum politiskum hugburðum og yvirgangi. Ovast á breddanum hava vit torgreiddu og víðkvomu støðuna á eysturmarkinum, sigur Rutte við NTB.

#### Ábyrgd

Næsta hálvárið røkir Holland formansskapin í ES og skal royna at tinga seg fram til tiltøk, ið kunnu loðsa samveldið gjøgnum enn eitt krevjandi ár.

Ætlanin er millum annað at tvífalda talið á fundum millum lög- og innanríkismálaráðharrarnar í ES. Fyrst og fremst er ætlanin at endurvinna eftirlitið við teimum ytru mørkunum í Schengen. Og teir skulu samráðast um eitt umstrítt uppskot um eitt felags markna- og strandarvaktarhald.

Samstundis skulu tiltøkini, sum ES longu er samt um, setast í verk. Skipanin við skrásetingardeplum virkar hvørki í Grikkalandi ella Italia. Harvið steðgaði eisini býtið av 160.000 asýlumsøkjarum.

#### Skelvir

- Ongin ivi er um, at tilflytarkreppan skelvir ES meira í grót og grund enn okkum dámar at síggja, sigur norsk forsætisráðharrin Erna Solberg.

Kreppan hevur elvt til eitt sera skeivt býti av byrðunum. Í vestri kenst tað, sum fleiri ES-lond í eystri nokta at síggja hetta sum eina felags evropeiska avbjóðing.

- At finna eitt samhaldsfesti, ið býtir byrðurnar, er tað týðningarmesta, sigur Erna Solberg um árið, vit nú eru farin inn í, og heldur, at Norra «tekur størri byrðu á seg samanborið við eitt miðal ES-land».

ES í vanda?

Formaðurin í ES-tinginum Martin Schulz heldur, at dagsins ES er í vanda og stúrir fyri meiri populismu og tjóðskaparkenslu í framtíðini.

- Royndirnar siga okkum tó, at hvørja ferð tosað verður um skrædl, verða loysnir kortini funnar, sigur Erna Solberg.

- Men hetta er trupult. Størsta avbjóðingin er, at eydnast ikki at fáa bilbugt við hesum, fer tað at geva meiri vind í seglini hjá teimum flokkum, sum ikki bara eru ímóti tilflyting, men eisini ímóti ES, sigur hon.

#### Brexit

Einum øðrum stórum høvuðbrýggi í ES í 2016 stendur Bretland fyri. Í ársins fyrstu mánaðum skulu bretar royna at fáa onnur ES-lond at taka undir við at lata makt aftur til London.

- Hart arbeiði, kallar David Cameron forsætisráðharri royndina at seta grundleggjandi prinsipp til viks til tess at avmarka rættin hjá ES-borgarum til bretska velferðargóðar.

Bretar miða eftir eini avtalu í februar, og síðani verður ein fólkaatkvøða um teir skulu verða verandi í ES ella ikki. Fólkaatkvøðan fær ES-leiðararnar til at bita negl, tí veljararkanningarnar vísa, at tað stendur á jøvnum millum ja- og nei-síðurnar.

#### Úrslitið

Og í bakgrundini liggur trupli búskapurin hjá Evropa. Vøksturin er framvegis ikki tryggjaður í evruøkinum, prísgongdin er ótrygg, og avbjóðingarnar í Grikkalandi halda fram.

- Tørvurin á evropeiskum samstarvi um at finna loysnir er sjónligur. Evropa hevur ikki brúk fyri skjótum loysnum, og tilgongdin er ikki altíð einføld. Men Evropa hevur víst, vit megna at fáa úrslit, tá tað er neyðugt, sigur Mark Rutte og lovar pragmatikk næstu seks mánaðirnar.

- Holland skal vera pragmatiskt, tí júst nú hevur Evropa ikki brúk fyri visjónum. Tá ið avtornar, er tað úrslitið, ið telur.

Kelda: NTB

Antares.fo

---

## 2015 royndist væl hjá fiskimonnum

Farna árið royndist sum heild væl hjá fiskimonnum við føyroyskum skipum.

Í øllum skipabólkum var hýran hægri í fjør enn í 2014. Fiskimenn tjentu fleiri pengar fyri hvønn arbeiðsdag til skips.

Tað vísa nýggjastu hagtølini hjá Fiskimannafelagnum.

Eins og fleiri undanfarin ár eru bestu kjansirnir við nótaskipunum. Í fjør var miðalhýran umborð á einum nótaskipi 8197 krónur um dagin.

Nótaskipini fiskaðu í meðal 194 dagar í fjør - og tí var manningartururin stívliga 1,6 millión krónur.

Nótaskipini hava tó vanliga fleiri manningar, ið býta túrarnar og harvið hýruna millum sín. Eisini í 2014 var manningartururin við einum nótaskipi stívliga 1,6 millión.

Men tá fiskaðu skipini í meðal 222 dagar, og tí var meðalhýran fyri hvønn dagin lægri, hon var knappar 7200 krónur. Tí ber til at siga, at dagslønin við einum nótaskipi hækkaði 14 prosent í fjør, upp í knappar 8200 krónur.

Næst-bestir í fjør vóru ídnaðartrolararnir. Har var miðalhýran 7044 krónur fyri hvønn fiskidag. Tað eru heili 46 prosent meira enn í 2014.

Ídnaðartrolararnir fiskaðu í meðal 158 dagar í fjór, og manningartururinn við einum ídnaðartrolara var tí 945.000 krónur.

Eisini flakatrolararnir hövdu eitt gott ár í fjór. Miðalhýran var 5183 krónur um dagin, og eru það 28 prosent meira enn í 2014.

Men hjá hesum skipabólki vóru dagarnir til fiskiskap tó í meðal 36 færri í fjór enn árið fyri, og tí gjørdist miðal manningartururinn áleið tann sami bæði árin - 977.000 í fjór móti 946.000 í fyrraárið. Eisini her eru vanligu fleiri manningar knýttar at skipunum.

Eisini manningarnar við rækjutrolarunum hövdu eitt betri ár í fjór enn í fyrraárið. Miðalhýran fyri hvønn dag til skips var í fjór 3800 krónur, það eru 11 prosent meira enn árið fyri.

Rækjutrolararnir vóru í meðal 227 dagar í vinnu í fjór, og manningartururinn var tí 857.000 krónur. Av tí at dagarnir vóru heldur færri í fjór enn árið fyri, er manningartururinn bæði árin áleið tann sami. Bæði teir stóru og teir smáu ísfiskatrolararnir hövdu eitt betri ár í fjór enn árið fyri. Dagslønin var ávíkavist 2140 krónur og 1843 krónur við hesum skipum, og það eru ávíkavist seks prosent og 13 prosent meira enn árið fyri.

Bæði á stóru og smáu ísfiskatrolarunum kom miðal manningartururinn tí uppum 400.000 krónur í fjór. Sambært hagtlunum hjá Fiskimannafelagnum eru lægstu miðal-hýrurnar framvegis umborð á garnaskipunum og ísfiskalínuskipunum - her vóru manningartururarnir ávíkavist 347.000 og 307.000 krónur.

Fiskimannafelagið hevur eisini sett upp lutfallið millum eina dagløn umborð á ymsu skipabólkunum, sammett við eina dagløn fyri átta tímar arbeiði á landi.

Tímalønin á landi var í fjór knappar 135 krónur, frítíðarløn íroknað. Tað gevur 1079 krónur um dagin. Eftir hesum leisti fáa fiskimenn við ísfiskatrolarum áleið dupult so nógv fyri hvønn arbeiðsdag umborð, sammett við arbeiðsfólki á landi.

Teir við rækjutrolarum fáa útvið fyra ferðir so nógv, teir við flakatrolarum fimm ferðir so nógv, teir við ídnaðartrolarum sjey ferðir so nógv og teir við nótaskipum átta ferðir so nógv í løn, sammett við arbeiðaran á landi.

Fiskimannafelagið vísir á, at munurinn er at rokna sum tann viðbót, sum fiskimenn fáa fyri teirra arbeiðstíð útyvir átta tímar, fyri at arbeiða allar dagar í vikuni og so framvegis.

Kelda: kvf.fo

Antares.fo

---

## **FTZ: Kyndil vann tepran sigur á Neistanum**

03-01-2016

Í FTZ-deildini tók Neistin í dag ímóti hinum havnaliðnum - Kyndli.

Liðini fylgdust væl í fyrstu helvt av fyrstu hálvleiki, tá ið 14 minuttir vóru leiktir var støðan 5-5, men Kyndil dróg so frá restina av fyrstu hálvleiki, máltalvan vísti 9-15 til Kyndil, tá ið farið var til hálvleiks og dysturinn sá út til at vera avgjørdur.

Kyndil helt á við góða spælinum fyrst í seinna hálvleiki, teir startaðu hálvleikin, har teir sleptu í fyrstu hálvleiki og tá ið klokkan vísti at 47 minuttir vóru leiktir, var støðan 14-23 til Kyldil.

Men nú stoppaði Kyldil upp, teir fingtu einki mál afturat í dystinum - t.v.s. teir fingtu einki mál teir seinastu 13 minuttirnar av dystinum, harafturímóti fekk Neistin 8 mál og kom uppá 22-23 í 57.

minutti, men einki mál kom teir seinastu tveir minuttirnar, so endaliga støðan gjørdist 22-23 til Kyndil, sum nú hevur eins nógv stig og KÍF, sum teir deila 3. plássið við, men Kyndil hevur leikt eit dyst meira.

Neistin: Bjørn M. Mohr, Nicholas Satchwell, John í Innistovu 2, Andras Joensen 1, Roj Bers Hansen 9, Sjúrdur Thomassen1, Jugoslav Djumic 2, Hjalti í Jákupsstovu, Beinur Davidsen 2, Torkil Hentze, Terji Mørk 1 og Teis Horn Rasmussen 4.

Kyndil: Jan Pauli Toft Johannesen, Hans Arni B. Thomsen, Josef Abrahamsen 2, Høgni Klein Olsen 2, David Edvardsen, Tórður S. Guttesen, Torvald Abrahamsen 2, Finnur Hansson 3, Ludvík Sunason 3, Bjarni Sørensen 6, Bartal Klein Olsen, Hjalti Mohr Jacobsen 2, Hørður Fannar Sigtórsson 2, Frank B. Askildsen 1 og Dávur Clementsen.

Støður:

5. min. 2-2

10. min. 3-4

15. min. 5-6

20. min. 5-9

25. min. 7-11

30. min. 9-15

35. min. 12-16

40. min. 12-18

45. min. 13-21

50. min. 16-23

55. min. 20-23

60. min. 22-23

Dómarar: Thomas Juul Thomsen og Gerst Hansen

Áskoðarar: 400

Jn.fo

---

### FTZ: VÍF vann 34-25 á Team Klaksvík

03-01-2016 - 18:45 - Jóanis Nielsen

Eftir at hava verið andaðir í nakkan av klaksvíksingum í 45 minuttir vunnu vestmenningar ein trivaligan sigur á Team Klaksvík í Høllini í Vestmanna seinnapartin í dag, úrslitið gjørdist 34-25 eftir at støðan í hálvleikinum var 18-15 til VÍF. VÍF heldur kósina móti finaluplássinum, sigurin í dag var eitt stig á leiðini.

VÍF: Sámal Joensen, Rúni Joensen, Sjúrdur Olsen 1. Jóhann í Sjúrdarstovu, Hanus Christoppersen 7, Julian Olsen 7, Áki Egilsnes 5, Andreas Erikson 1, Jón Muller, Niklas Simonsen, Magnus Matras, Agnar Joensen 1, Heini Hanusarson, Filip Joic 7, Niklas Selvig 3 og Danny Brandt 2.

Til dystin vóru bert 50 áskoðarar - Vestmanna er hondbóltsbygd burturav, so tað undrar okkum, at ikki fleiri áskoðarar vóru - VÍF liggur jú á 2. plássi í FTZ-kappingini.

Team Klaksvík: Rasmus S. Magnusson, Kristoffer Kothaus, Hanus Norðberg 5, Dánjal Kjærbo 4, Beinir Johannesen, Niels Viggo Niclasen 1, Bogdan Florea 8, Vilhelm Vilhelmsen, Andrias Ellingsgaard, Sámal á T. Olsen 4 og Jens Pauli Mohr 3.

Støður:

5. min. 5-3

10. min. 7-6

15. min. 10-7

20. min. 13-11

25. min. 17-14

30. min. 18-15

35. min. 21-17

40. min. 24-20

45. min. 26-21

50. min. 28-24

55. min. 31-24

60. min. 34-25

Dómarar: Gunnar Djurhuus og Jákup Símun Simonsen.

Áskoðarar: 50

### Støðan

Nummar	Lið	Dystir	V.m.	T.m.	Munur	Stig
1	H71	14	375	298	77	25
2	VÍF	14	383	366	17	18
3	KÍF	13	319	293	26	15
4	Kyndil	14	368	345	23	15
5	StÍF	14	365	358	7	13
6	Neistin	14	325	341	-16	10
7	Team Klaksvík	13	298	432	-134	0

Jn.fo

---

### Føroysku feløgini endaðu í toppinum og í botninum á keyppskálanum

01.01.2016 - 15:33

Bakkafrost liggur í toppinum yvir fyrítøkurnar á Oslo Børs sum kasta mest av sær til partabrævaiegjararnar. Í hinum endanum finna vit hina føroysku fyrítøkuna sum er skrásett á keyppskálanum í Oslo, Atlantic Petroleum.

Sum nevnt í grein í gjár, so var Bakkafrost best av alifyrítøkunum á keyppskálanum í Oslo. Tá hugt verur eftir hvussu nógv Bakkafrost-partabrævi hevir kasta av sær í 2015, so er vinningurin 62,52 prosent (YTD). Tað er meir enn tvífalt so gott sum nummar tvey, SalMar, sum hevði ein vinning uppá 32,14 prosent.

Meðan Bakkafrost liggur heilt í toppinum yvir fyrirtækur sum íleggjarar hava stórt álit á, so er munandi tyngri hjá Atlantic Petroleum.

Í yvirlitinum hjá Oslo Børs sæst at trý partabrøv hava havt eitt søguliga ringt ár, og liggja í botninum. Allar tríggjar eru knýttar til oljuvinnuna.

Hesar eru Sevan Drilling, Seadrill og Atlantic Petroleum. Seadrill-partabrævið lækkaði 64 prosent í 2015

Sevan Drilling minkaði í virði við 83,74 prosentum. Og heilt niðast liggur Atlantic Petroleum sum minkaði við 88 prosentum í virði.

Oljan.fo

---

### Írar ilskast inn á naskar ES-trolarar

02.01.2016 - 08:55

Írski útróðrarmenn hava í nógv ár roynt at gera vart við sína misnøgd í samband við hvørji loysvir sum ES í Brussel gevur fiskiførum. ES-reglugerðirnar loyva ES-fiskiførum at fiska heilt inn til 13 fjórðingar úr landi, næstan hvar tað skal vera í ES-sjógvi.

Norska Kystmagasinet skrivur at enn einaferð mótmæla írskir fiskimenn at útlandskir, serliga hollendskir, trolarar oyðileggja grunnarnar og móguleikarnar hjá írum at hava egna fiskivinnu í framtíðini.

Tað eru serliga trolarar undir hollenskum flaggi, ella sum hollensk reiðarí eiga, sum hava verið at sæð vestanfyri Írland.

Í løtuni liggur millum annað Margiris vestanfyri Írland og fiskar, meðan aðrir trolarar sum Annelies Ilena, Maartje Theodora og Jan Maria hava verið á leiðini um jólini. Felags fyri hesar trolararnar er at tað er Parlevliet & van der Plas sum eigur trolararnar. Hetta er sama reiðarí sum hevur havt virksemlu í Føroyum í fleiri ár.

Kystmagasinet endurgevur Sunday Mirror, ið hevur tosa við írskar fiskimenn, sum vilja vera við at hóast hesir trolararnir alment fiska rossamakrel, so má nógvur makrelur vera í tá teir toga.

Fiskimennirnir siga at teir ikki vita hvar makrelurin endar, um hann verður koyrdur útaftur, ella um hann verður frystur. Óansæð, hvørki er loyvt, tí trolararnir hava ikki makrelloyvi á leiðini.

Írska vaktartænastan sigur at tey ikki kenna til at trolararnir fiska annað enn rossamakrel.

31.000 hava skriva undir eina áheitan um at fáa steðga virkseminum hjá trolarunum. Írska stjórnin kann ikki av sínum eitingum broyta nakrar lógir á økinum. Einasti móguleiki stjórnin hevur er at heita á ES um at broyta reglugerðina fyri hvussu nær landi trolararnir kunnu fiska.

Fiskur.fo

---

### Marknaðurin fyri føroyskan laks veksur uttanfyri Evropa

02.01.2016 - 11:55

Marknaðurin hevur sum heild verið góður, tó sæst á tølunum, at kappingin í Ruslandi er nakað harðari og sostatt er prísurin lækkaður, samstundis sum hann er hækkaður aðrasteðni. Komandi ár verður vænta at Russland aftur verður opið fyri øllum, og sostatt kann væntast at fyrimunurin hjá føroyskum alarum á hesum marknaði hvørvur.

Føroyskur laksur var í nógv ár ein vøru sum at kalla bara bleiv seld til marknaðir í Evropa. Seinnu árin er hetta nógv broytt, serliga eftir at bæði Kina og Russland hava stongd marknaliðini fyri norskum laks. Samstundis hevði norskur laksur so høgan toll á USA-marknaðinum at føroyingar, skotar og kilenar hava havt móguleika at byggja sær hendan marknaðin.

Útflutningshagðlini hjá Bakkafrost vísa at mongdin tey selja til Evropa minkar alsamt. Fyrstu níggju mánaðirnar av 2014 fóru 46 prosent av Bakkafrost-laksinum til ES-lond. Hetta var í 2015 lækkað til 34 prosent. Marknaðirnir í USA og Asia lækkaðu úr 22 prosentum til ávikavist 18 og 14 prosent. Størst vøkstur er útflutningurin til Eystur-Evropa, og tá serliga Russland. Hesin útflutningurin hjá Bakkafrost fór úr tíggju prosentum til 34 prosent frá 2014 til 2015. Tað merkir at Eystur-Evropa nú er líka týðningarmikil, og kanska størri enn ES-marknaðurin.

Broytingarnar í útflutninginum til Kina, Russland og USA

Føroyski lakaútflutningurin til Kina fyrstu tíggju mánaðirnar í 2015, frá januar til oktober, minkaði í mongd, samanborið við útflutningin sama tíðarskeið í 2014. Hetta vísa tøl frá Hagstovuni.

Frá januar til og við oktober í ár blivu 6800 tons av laski útflutt, til ein meðal kiloprís á 37,18 krónur. Sama tíðarskeið 2014 blivu 8800 tons av laks útflutt til Kina fyri ein meðalprís uppá 32,45 krónur fyri kilo. Besti mánaðin var august í ár, tá prísurin var í meðal góðar 42 krónur fyri kilo.

Í tíðarskeiðnum frá januar til oktober í 2015 útfluttu føroyskir alarar 18600 tons av laks til Russlands. Hetta er meir enn ein tvíalding frá sama tíðarskeiði í 2014, tá útflutningurin var 8600 tons, ella neyvt 10.000 tons lægri enn í 2015.

Meðalprísurin í ár hevur verið 40,6 krónur fyri kilo. Besta prísingur fingur alararnir í januar, tá russar rindaðu í meðal 51,1 krónur fyri kilo teir innfluttu úr Føroyum. Í 2014 var meðalprísurin 45,7 krónur fyri kilo. Bestu mánaðirnir vóru august og september, tá russar rindaðu ávikavist 55,1 og 50,7 krónur fyri kilo.

Frá januar til oktober í 2015 sendu føroyskir alarar knøpp 10.000 tons av laski til USA, samanborið við 12800 tons sama tíðarskeið í 2014. Í 2014 rindaðu amerikanarar í meðal 44,18 krónur fyri kilo av føroyskum laks, meðan meðalprísurin frá januar til oktober í ár hevur verið 47,18 krónur.

#### Vøkstur uttanfyri Evropa

Regin Jacobsen, forstjóri á Bakkafrosti, sigur í samrøðu við Fiskur.fo, at marknaðurin sum heild var góður í 2015. Kappingin broytist alla tíðina, og seljararnir noyðast at finna nýggjar móguleikar so hvørt.

- Sum heild er føroyskur laksur væl umtóktur á marknaðinum, hetta skyldast ikki minst at føroyskur laksur hevur ein serstakan smakk, at føroyskur laksur hevur nógv hægst innihald av marinum rávørum í fódðinum, góðari heilsustøðu í føroysku alivinnuni, munagóðari marknaðarføringav føroyskum laks sum ikki minst skildast at føroyska alivinnan er mest konsoloderaða vinnan í alivinnuhøpi í heiminum, og sostatt hevur megnað at samskipa seg betur enn aðrastaðni, sigur Regin Jacobsen.

Marknaðurin í Evropa er tann sum er vaksin mest í 2015, hetta er mest týðandi laksamarknaðurin, men føroyskir alarar vaksa meir uttanfyri Evropa.

- Føroyskur laksur hevur havt stórst framgongd á øðrum marknaðum, men hetta skyldast eina mest at vit hava havt størri fokus á at vaksa uttanfyri Evropa, sigur stjórin á Bakkafrosti.

#### Følsk skjøl forstýra í Kina

Sum vit skrivaðu um júluni, so hava føroyskir alarar farna árið lagt til merkis at teir hava møtt laks á kinverska marknaðinum sum skal eittast at vera føroyskur, men sum vísir seg at vera seldur við følskum skjølum.

- Nógvar hóttanir eru, og fyri føroyskan laks er ein nýggj hóttan komin á kinesiska marknaðinum í 2015. Hetta er falskur uppruni. Samlaða mongdin av laks, sum verður smugla inn í Kina við følskum føroyskum pappírnum er størri enn samlaða mongdin av veruligum føroyskum laks, sigur Regin Jacobsen..

Almennu tøluni siga, at fyrstu átta mánaðirnar vóru 11.017 tons eru innflutt úr Føroyum til Kina. Veruliga sølvan av laks úr Føroyum til Kina í hesum tíðarskeiði var 4.113 tons. Tað vil siga at 6.904 tons vóru innflutt til Kina við følskum føroyskum pappírnum.

- Hesin laksur verður vanligur umpakkaður í til dømis Hong Kong og ummerktur við til dømis Bakkafrost-uppruna og etikettum - og seldur inn til Kina. Fyri Bakkafrost merkir hetta at vit kappast við egi vørumerki fyri bíligari prís - og verri góðsku, sigur Regin Jacobsen.

Fiskur.fo

---

#### Sí mennirnir í finaluni eftir tryggan sigur

02.01.2016 - 16:33

Eftir tryggan 3-0 sigur í hálvfinaluni móti Fleyr í Høllini á Hálsi, hevur mansliðið hjá Sí í flogbólti í dag tryggja sær plássið í steypafinaluni 20. februar.

Tað var ongantíð ivi um hvat lið fór at vinna, eftir at liðini í fyrsta settið fylgdust upp á umleið 10-10 - eftir hetta var liðið úr Sørvági klárt tað betra.

Settini endaðu 25-19, 25-16 og 25-15.

Portal.fo

---

#### ÍF tryggjaði sær pláss í steypafinaluni

02.01.2016 - 19:07

Tað gjørdist ÍF sum vann stríðið um Eysturoynna í mansflogbólti, eftir at teir í dag vunnu 3-0 í hálvfinaluni í steypakappingini í flogbólti. Dysturin var í Høllini á Hálsi í Havn.

Men tað var ikki uttan stríð. Nýggja liðið í EIK-liguni stríddist sum úlvur í skóg um hvønn bólt, og javni settmunurin próvar eisini hetta. Men í seinasta enda vóru tað nógvu royndirnar hjá ÍF í slíkum dystum, sum avgjórdu settini og endaliga úrslitið.

Settini endaðu 25-21, 25-23 og 25-21.

Sostatt spæla ÍF og SÍ finaluna hjá monnum aftur í ár. SÍ vann hina finaluna móti Fleyr fyrr í dag trygt 3-0. Steypafinalurnar hjá bæði kvinnum og monnum verða leiktar á Høllini á Hálsi 20. februar.  
Portal.fo

---

### **Neyðrakett gjørði skaða á sethús og bil**

01.01.2016 - 13:01

Løgreglan hevði nokk at gera í gamlaárskvøld. Millum annað gjørdu tvær neyðrakettir skaða. Onnur kom í klædningin á einum sethúsum á Glyvrur. Hon festi tó ikki í. Ein onnur neyðrakett breyt bakrútin á einum bili í Havn, men sum skilst stóð ikki nakar serligur skaði av hendingini. Tað er ikki loyvt at brúka neyðrakettir sum fýrverk.  
Portal.fo

---

### **Dokumentarur um flogvanlukkuna á Stord**

01.01.2016 - 17:06

4. januar klokkan 20 verður dokumentarur á National Geographic Channel um tá flogfarið hjá Atlantic Airways fór av breytini í Stord. Hendingin fór fram 10. oktober 2006 og ein føroysk flogterna doyði umframt fyra ferðafólk. Seks komu illa til skaða. Sendirøðin eitur á donskum "Undersøgelse af flystyrt" og verður víst í 170 londum hetta kvøldið.  
Portal.fo

---

### **Nógvur svartkjaftur at fáa sunnanfyri**

02.01.2016 - 21:41

Svartkjaftaskipini hava havt góðan fiskiskap, síðan tey byrjaðu eftir jól. Tróndur í Gøtu siglir nú eisini inn, teir verða á Fuglafirði í kvøld við 2.800 tons sum í lastini, sum teir skulu landa til Havsbrún. Tróndur sleppir ikki framat at landa fyrr enn týsdagin. Jn.fo visti í dag at Fagraberg landaði og síðani átti Tummas T. tørn, síðan Finnur Fríði og so Tróndur í Gøtu.  
Portal.fo

---

### **Vánaligt haruár: Vænta at hava skotið 3000 harur**

03.01.2016 - 10:07

Bert ein triðingur av tí, sum var skotið í 2014, var skotið í 2015. Í tølum merkir tað, at bert 2328 harur vóru skotnar 2015, meðan 9.318 vóru skotnar í 2014. Sambært lívfrøðinginum Eyðfinni Magnussen, sum fylgir væl við haruskjótingini, er veðrið høvuðsorsøkin til, at so fáar harur eru skotnar í 2015. - Veðrið í vetur hevur verið sera vánaligt, og munandi færri hava verið og skotið haru í mun til undanfarin ár. Eisini var tað nógvur kavi í februar, og tí kann roknast við, at færri ungar eru komnir undan í fjør í mun til undanfarin ár. Allir túrarnir eru enn ikki skrásettir og roknast kann við at samlaða talið fyri 2015 kemur upp á 3000 harur.  
Portal.fo

---

### **IA vil minka um blokkin**

03.01.2016 - 19:33

Tað er ikki nøkur viðtøka, at Grønland skal vera bundið av donskum blokkstuðli. Tað sigur forkvinnan í grønlenska flokkinum Inuit Ataqatigiit, Sara Olsvig, í síni nýggjársútsøgn. Tí ynskir IA, at støddin á blokkinum verður minkað í ár. Eisini hóast eingi útlit eru til, at Grønland kann fáa stórar inntøkur frá øðrum síðum, eitt nú námsætlanum. - Vit ynskja eitt kjak í tinginum um vit skulu minka blokkstuðulin úr Danmark stigvíst, uttan at bíða eftir møguligum inntøkum frá ráevnum. Til dømis kundu vit sett okkum sum mál, at við minka blokkin við 10 milliónum krónum um árið, so vit tryggja okkum ítøkilig mál. Vit skulu taka størri ábyrgd og vit í Inuit Ataqatigiit vilja fegin standa á odda fyri hesum, sigur Sara Olsvig.

Hilmar Jan Hansen 02.01.2016 (18:03)

### **Norðurlond steðga streyminum**

Tað hevur vakt ans, at Svøríki hevur tikið avgerð um, at innflytarar og flóttafólk ikki skulu hava so frítt at koma inn í landið, sum tey hava havt tað. Orsøkin er eyðsæð, at landið meira ella minni hevur mist tamarhaldið á stöðuni.

Nú verður kravt av øllum, sum skulu ferðast til Svøríkis, at tey hava neyðug samleikaprógv, so ivi ikki kann verða sáddur um, um tey hava innferðarloyni ella ikki. Í hesum sambandi hevur svenska politiið sent boð eftir fleiri fráfarnum politistum, ið koma aftur til arbeiðis, nú so nógvir politistar eru upptiknir suðuri við markið.

Myndugleikarnir í Finnlandi hava eisini gjørt av, at ferðafólk, sum koma umborð á Finnlandsfergurnar í Travemünde í Týsklandi, skulu vísa gildugt visum, tí upp í 25 innflytarar ella friðskjólssøkjandi hava verið við hvønn túrin úr Týsklandi í síðstuni.

Danmark fylgir við

Samstundis hevur danski forsætisráðharrin, Lars Løkke Rasmussen, í nýggjársrøðu síni gjørt greitt, at tað kann gerast neyðugt at hava marknaeftirlit við týska markið, nú Svøríki hevur hert eftirlitið við markið ímóti Danmark.

Áður hevur danska stjórnin verið atfinningarsom móttvegis svenska eftirlitinum við markið, men nú sær út til, at Danmark fylgir eftir. - Vit vilja ikki síggja innflytarar og friðskjólssøkjandi á okkara motorvegum aftur, segði Lars Løkke Rasmussen.

Norra hevur eisini gjørt av at herða sín innflytarapolitikk, og tað verður millum annað gjørt við tí fyri eyga, at hann skal minna meira um tað danska modelið, ið tiltalar norsku stjórnina.

In.fo

---

Eirikur Lindenskov 03.01.2016 (07:35)

### **Viðgera hjúnabandslógina fyrsta arbeiðsdagin**

Trivnaðarnevnd løgtingsins fer týsdagin undir at viðgera uppskot til ríkislógartilmali um at seta í gildi fyri Føroyar partar av broytingum í hjúnabandslógini og rættarvirknaðarlógini.

Tað eru tær fyra løgtingskvinnurnar Sonja J. Jógvansdóttir, uttanflokkatingvinna, Bjørt Samuelsen úr Tjóðveldi, Hanna Jensen úr Framsókn og Kristianna Winther Poulsen úr Javnaðarflokkinum, sum hava lagt uppskotið fram.

Av tí at talan er um danskt málsøki verður mælt ríkismyndugleikunum til at seta kongliga fyriskipan í gildi fyri Føroyar, sum er soljóðandi:

Anordning om delvis ikrafttræden for Færøerne af lov om ægteskabs indgåelse og opløsning, lov om ægteskabets retsvirkninger og retsplejeloven og om ophævelse af lov om registreret partnerskab.

Talan er um eitt heldur fløkt mál, og tí hevur tað havt drúgva viðgerð í løgtingsumsitingini. Men nú er so greitt, at málið kann viðgerast og samtykkjast. Men tað er ikki nóg mikið. Tá talan er um kongiligi fyriskipan, so skal tað eisini í donsku politisku skipanina, annaðhvørt sum fólkatingslóg ella sum kunngerð frá ráðharra.

Higartil hevur ikki meiriluti verið á tingi fyri at loyva samkyndum at giftast. Men fyri fyrstu ferð tykist møguleikin at vera fyri tí.

Í trivnaðarnevndini, sum skal viðgera málið, áðrenn tað kemur til aðru og endaligu viðgerð í løgtingini eru:

Katrin Kallsberg, forkvinna

Óluva Klettskarð

Djóni Nolsøe Joensen

Sonja Jógvansdóttir

Elsebeth Mercedis Gunnleygsdóttur, næstforkvinna

Verður uppskotið samtykt og avgreitt í donsku politisku skipanini, so kunnu fólk av sama kyni giftast 1. juli í ár.

In.fo

---

Hilmar Jan Hansen 03.01.2016 (19:35)

### **Sterkur norskur oljugrunnur**

Hóast oljuprísurin fellur og arbeiðsloysið veksur í oljuvinnuni, tykist norskur oljugrunnurin standa stinnur, tí hann er størri enn væntað.

Í triðja ársfjórðingi í fjør misti oljugrunnurin 212 milliardir krónur, men allíkavæl stendur almenni norskur pensjónsgrunnurin sera sterkur.

Tann 30. september í 2015 varð hann uppgjørður til 5.446 milliardir krónur, sum er nakað meira, enn forsagnirnar hjá Norges Bank vístu eitt ár fram í tíðina.

Norski miðbankin væntaði, at oljugrunnurin ikki fór at røkka núverandi støddini fyrr enn við ársbyrjan í 2017, skrivar avísin Bergens Tidende.

In.fo

---

Heri Simonsen 03.01.2016 (21:25)

### **Frakland og Danmark eru favorittar**

Dagarnar 15. til 31. januar verður EM-endaspælið í manshondbólta avgreitt í Póllandi.

Sæð við norðurlandskum brillum er talan um eina kapping vit kunnu gleða okkum til, tí bæði Ísland, Svøríki, Danmark og Noreg eru millum tey 16 liðini, ið hava vunnið seg í EM-endaspælið.

Veddingarfyrirtekurnar geva tó bara Danmark ein góðan móguleika at vinna EM í manshondbólta. Bert eitt lið verður met at verða størri favorittur enn Danmark, og er tað ikki so óvæntað Frakland, sum hevur verið ein dominerandi faktor í altjóða manshondbólta í hesari øldini.

Fremstu veddingarfyrirtekurnar í Evropa geva millum 3,00 og 3,25 í odds fyri, at Frakland vinnur EM í manshondbólta. Oddsini uppá, at Danmark vinnur EM í manshondbólta liggja millum 3,60 og 3,75. Spania er triðstørsti favoritturinn. Oddsini uppá Spania liggja millum 7,00 og 9,00.

Veddingarfyrirtekurnar eru sera misjavnar á máli um móguleikarnar hjá Svøríki at vinna EM í manshondbólta. Lægsta oddsið liggur á 11, og hægsta oddsið liggur heilt uppi á 50. Oddsini uppá, at Ísland vinnur EM í manshondbólta spenna eisini víða. Tey liggja millum 26 og 100.

In.fo

---

### **2015 royndist væl hjá fiskimonnum**

Í øllum skipabólkum var hýran hægri enn í 2014, vísa hagtøl hjá Fiskimannafelagnum

Farna árið royndist sum heild væl hjá fiskimonnum við fýroyskum skipum.

Í øllum skipabólkum var hýran hægri í fjør enn í 2014. Fiskimenn tjentu fleiri pengar fyri hvønn arbeiðsdag til skips.

Tað vísa nýggjastu hagtølini hjá Fiskimannafelagnum.

Eins og fleiri undanfarin ár eru bestu kjansirnir við nótaskipunum. Í fjør var miðalhýran umborð á einum nótaskipi 8197 krónur um dagin.

Nótaskipini fiskaðu í meðal 194 dagar í fjør - og tí var manningartururin stívliga 1,6 millión krónur.

Nótaskipini hava tó vanliga fleiri manningar, ið býta túrarnar og harvið hýruna millum sín. Eisini í 2014 var manningartururin við einum nótaskipi stívliga 1,6 millión.

Men tá fiskaðu skipini í meðal 222 dagar, og tí var meðalhýran fyri hvønn dagin lægri, hon var knappar 7200 krónur. Tí ber til at siga, at dagslønin við einum nótaskipi hækkaði 14 prosent í fjør, upp í knappar 8200 krónur.

Næst-bestir í fjør vóru ídnaðartrolararnir. Har var miðalhýran 7044 krónur fyri hvønn fiskidag. Tað eru heili 46 prosent meira enn í 2014.

Ídnaðartrolararnir fiskaðu í meðal 158 dagar í fjør, og manningartururin við einum ídnaðartrolara var tí 945.000 krónur.

Eisini flakatrolararnir høvdu eitt gott ár í fjør. Miðalhýran var 5183 krónur um dagin, og eru tað 28 prosent meira enn í 2014.

Men hjá hesum skipabólki vóru dagarnir til fiskiskap tó í meðal 36 færri í fjør enn árið fyri, og tí gjørdist miðal manningartururin áleið tann sami bæði árin - 977.000 í fjør móti 946.000 í fyrraárið. Eisini her eru vanlig fleiri manningar knýttar at skipunum.

Eisini manningarnar við rækjutrolarunum høvdu eitt betri ár í fjør enn í fyrraárið. Miðalhýran fyri hvønn dag til skips var í fjør 3800 krónur, tað eru 11 prosent meira enn árið fyri.

Rækjutrolararnir vóru í meðal 227 dagar í vinnu í fjør, og manningartururin var tí 857.000 krónur. Av tí at dagarnir vóru heldur færri í fjør enn árið fyri, er manningartururin bæði árin áleið tann sami.

Bæði teir stóru og teir smáu ísfiskatrolararnir høvdu eitt betri ár í fjør enn árið fyri. Dagslønin var ávíkavist 2140 krónur og 1843 krónur við hesum skipum, og tað eru ávíkavist seks prosent og 13 prosent meira enn árið fyri.

Bæði á stóru og smáu ísfiskatrolarunum kom miðal manningartururin tí uppum 400.000 krónur í fjør. Sambært hagtølunum hjá Fiskimannafelagnum eru lægstu miðal-hýrurnar framvegis umborð á garnaskipunum og ísfiskalínuskipunum - her vóru manningarturarnir ávíkavist 347.000 og 307.000 krónur.

Fiskimannafelagið hevur eisini sett upp lutfallið millum eina dagløn umborð á ymsu skipabólkunum, sammett við eina dagløn fyri átta tímar arbeiði á landi.

Tímalønin á landi var í fjør knappar 135 krónur, frítíðarløn íroknað. Tað gevur 1079 krónur um dagin. Eftir hesum leisti fáa fiskimenn við ísfiskatrolarum áleið dupult so nógv fyri hvønn arbeiðsdag umborð, sammett við arbeiðsfólk á landi.

Teir við rækjutrolarum fáa útvið fýra ferðir so nógv, teir við flakatrolarum fimm ferðir so nógv, teir við ídnaðartrolarum sjey ferðir so nógv og teir við nótaskipum átta ferðir so nógv í løn, sammett við arbeiðaran á landi.

Fiskimannafelagið vísir á, at munurin er at rokna sum tann viðbót, sum fiskimenn fáa fyri teirra arbeiðstíð útyvir átta tímar, fyri at arbeiða allar dagar í vikuni og so framvegis.

Kvf.fo

---

## Andlát

Johan Edvard Evensen, ættaður úr Havn, búsitandi í Lyngø, Keypmannahavn, andaðist týsdagin 29. desember, 80 ára gamal.

---